

افغانستان آزاد – آزاد افغانستان

AA-AA

چو کشور نباشد تن من مباد
همه سر به سر تن به کشتن دهیم

بدین بوم و بر زنده یک تن مباد
از آن به که کشور به دشمن دهیم

www.afgazad.com

afgazad@gmail.com

Political

سیاسی

له پېشرو خپروني څخه
۲۷.۰۸.۰۹

نه احمدي نژاد، نه موسوي!

په دې وروستيو کې د ايران د ولسمشرۍ ټولټاکنو لسم پړاو تر سره شو چې په پایله کې يې پخوانی ولسمشر يو وار بيا واک ته ورسيد. د احمدي نژاد بېرته واک ته رسيدل د هغه د مخالفينو د ميليونونو ملاتړو له پراخو لاريونونو او مخالفتونو سره مخامخ شو. د احمدي نژاد مخالفين په دې باور دي چې په ټولټاکنو کې درغلی شوي او د هغوی رايې کمې شميرل شوي، نو ځکه د دغو ټولټاکنو پایلې نه مني. د مخالفينو په اعتراضونو او لاريونونو کې څو تنه گډون وال په وينو کې ولمبیدل او لسگونه نور د آخوندي رژيم د زندانونو د تورو تمبو تر شا بندي شول چې لا تر اوسه د زیاترو نیول شویو کسانو برخليک روښانه نه دی. د ايران له اسلامي انقلاب راپدېخوا دا تر ټولو لوی او پراخ لاريونونه وو چې د لومړي ځل لپاره د اسلامي رژيم د مشرتابه په منځ کې د درز څرگندونه کوي.

په ۱۳۵۸ کال کې د اسلامي انقلاب په تر سره کولو سره کله چې د امريکايي پلوي شاه، واک پای ته ورسيد، له هغې مودې راپدېخوا په ايران کې داسې خونړی رژيم واکمن دی چې د شاه د واکمنۍ د مهال زورزیاتې، ظلم او ستم يې د خلکو له ياده ويستلی دی. د ايران اسلامي آخوندي رژيم، واک ته له رسيدو وروسته تر نن ورځې پر خپل اسلامي سياست ټينگار کړی او هيڅ مخالف او سيال ته اجازه نه ورکوي له دغې چوکاټ څخه بهر خبرې وکړي او يا په کوم عمل لاس پورې کړي. په ايران کې هر څه بايد د رهبرۍ د مقام له اصولو سره سم وي، که نه نو د فعاليت اجازه ورته نه ورکول کېږي او هر هغه څوک يا کړی چې له دې دايرې څخه بهر فعاليت وکړي، هغه ته ډيره سخته جزا اورول کېږي. شکنجه، اعدام، وژل، بندي کول، ترور، سپکاوی، تجاوز، وهل او ټکول، زورزیاتې او له زوره کار اخيستل د ايران د آخوندي رژيم له ورځنيو کړنو څخه شميرل کېږي. له ۱۳۵۸ کال راپدېخوا لسگونه زره آزادي غوښتونکي او بې گناه انسانان د ايران د اسلامي رژيم په زندانونو کې اعدام شوي، پر سلگونو پيغلو تيری شوی (کروبي چې د ايران د اسلامي رژيم يو تر ټولو لوړپوړی چارواکی بلل کېږي، څو ورځې مخکې د يوه ليک په ترڅ کې د ايران اوسنی رژيم تورن کړی چې د لاريونونو په ترڅ کې پر نيول شویو پيغلو او ځوانانو د زندان د ساتونکو لخوا جنسي تيری شوی)، زرگونه خلک تري تم شوي او تر شکنجو لاندې نيول شوي.

په ایران کې یوازې یوه مرجع د ایران د ټولو اوسیدونکو پر ځای تصمیم نیسي چې اسلامی رژیم ورته مقام معظم رهبري وايي. مقام معظم رهبري د یوې بلا حیثیت لري چې نه یوازې د ایران عام وگړي بلکې لورپوړي چارواکي هم ورڅخه ځان لیرې ساتي ځکه له داسې لورپوړي مقام سره تکر د ژوند خطر لري. د یوې پېښې په هکله د دې مقام تصمیم وروستی او نهایی گڼل کېږي او بل هیڅوک نشي کولای چې په هغې کې بدلون راولي. له دې کبله که مقام معظم رهبري وغواړي چې ایکس یا وای ولسمشر شي، هغه پرته له کوم خنډ ولسمشر کېږي او بیا د خلکو رایه او نظر دوه توتو ته هم ارزښت نه لري، لکه څرنګه چې مو په وروستیو ټولټاکنو کې ولیدل. دا چې احمدي نژاد څومره رایې گټلې وې او موسوي څومره، دغه شمیره اصلاً ارزښت نه لري، ځکه مقام معظم رهبري تصمیم نیولی و چې احمدي نژاد یو وار بیا د ولسمشر په توګه وټاکل شي.

احمدي نژاد د تندلارو استازی گڼل کېږي او موسوي د منځلارو یا اصلاح طلبانو استازی. دواړه د یوه رژیم د ساتلو لپاره هڅې کوي چې آخوندي یا د ولایت فقیه رژیم دی. دغه دواړه هیڅ یو یې د خلکو پر رایې باور نه لري او یوازې هغه څه غوره ګڼي چې د اسلامي رژیم ګټې په کې نغښتې وي. که څه هم دواړه ډلې د ټولټاکنو له تر سره کېدو وروسته له یو بل سره بنکر په بنکر شوي او داسې ویل کېږي چې بنایي د دواړو (تندلارو او منځلارو) څخه یو یې له صحنې څخه وویستل شي. تندلاري لا تر اوسه په واکمنۍ کې برلاسي دي او بنایي اصلاح طلبان تر زیات فشار لاندې ونیسي. په اوسنیو حالاتو کې چې د ایران زیاتره اوسیدونکي د اصلاح طلبانو پلوي کوي، دوی نه یوازې له تندلارو څخه زیات توپیر نه لري، بلکې د آخوندي رژیم عمر نور هم پسي اوږدوي. د خاتمي اته کاله واک په ډاګه کړه چې اصلاح طلبان او تندلاري دواړه د یوې سکې دوه اړخه دي چې غواړي اسلامي آخوندي رژیم وساتي. خلک د دې دواړو اړخونو په منځ کې د قرباني حیثیت لري. د ایران خلک په دې باور دي چې که منځلاري واک ته ورسېږي، لږ تر لږه د احمدي نژاد په څیر واکمنانو څخه به خلاص شي، غافل له دې چې اصلاح طلبان هم د همدې رژیم د ساتلو هڅه کوي او که داسې نه وای هیڅکله به د مقام معظم رهبري لخوا ورته اجازه نه وای ورکړل شوی چې د ولسمشرۍ ټاکنو ته یې ځانونه نوماند کړي وای. د منځلارو واکمني کولای شي تر یوې اندازې ایران ته د امریکا د ننوتلو لپاره لاره پرانیزي او د ایران عام وگړي داسې فکر کوي چې د امریکا په راتګ سره به ایران له اوسني حالت څخه رابهر شي او د سوکالی پر لور به ګام پورته کړي. د ایران ملت باید په افغانستان او عراق کې د امریکا له حضور څخه درس واخلي. که هغوی په افغانستان او عراق کې د سوکالی کومې نښې نښانې لیدلې وي، نو حق لري چې امریکایی «ژغورونکو» ته سترګې په لار وي او که نه نو نه امریکایان د هغوی پر ټپونو پټی ږدي، نه احمدي نژاد د هغوی د دردونو پټی ده او نه موسوي. یوازې د خلکو رښتیني واک کولای شي په ایران کې اصلي بدلون راولي، نه امریکایان، نه احمدي نژاد او نه موسوي.